

ብርሃንኩም አይትሕብእዎ

ንባብ፡ ሉቃስ 8፡16-18።

አብቲ ምስላ ዘርእን ዘራእን ጎይታና ኢ.ክ. ንሓዋርያቱ ከመይ ገሮም ንቃል አምላኽ ክሰምዕዎ ከም ዘለዎም ኽገልጽ እንከሎ ነቲ ሓዳሲ ዝኾነ ሓይሉ ብኽፋት ልቢ ክሰምዕዎ ከምዝግባእ ገሊጹ ነጊርዎም። ከምቲ አብ መገዲ ዝወደቐ እሞ ተረጊጹ ዝጠፍአ፡ ከምቲ አብ ከውሒ ዝወደቐ ግን ሱር ክሰድድ ዘይክአለን ጠሊ ዘይነብሮ ዝነቐጸ፡ ከምቲ አብ ማእከል እሾኽ ዝወደቐ ግን እቲ እሾኽ ሓኒቕዎ ክፈሪ ዘይክአለ ዘይኾነስ ቃል አምላኽ አባና ሱር ክሰድድን ክጎብን አብ ሕይወትና ፍረ ክንፈርን ክነፍቅድ አሎና (ሉቃ 8፡4-15)።

ጎ.ኢ.ክ. ናይ ዘርእን ዘራእን ምስላ ድሕሪ ነገሩ ቀጺሉ ንትምህርቱ ሓደ ደረጃ ንቐድሚት ብምውሳድ ብዛዕባ ሕቡእ መብራህቲ ይዛረብ። ቅድሚ ኣብ አስተንትኖ ምእታውን ነዚ ክፍሊ ወንጌል ክነንብብ እንከሎና ሰለስተ አበሃህላ አሎ ነፍሲ ወከፎም ነነቶም መጠንቀቕታ ንሕይወት ዘለዎም።

1. ጉ 16 እቶም ዝአትዉ ብርሃን ምእንቲ ኺርእዩ ንመብራህቲ አብሪሁ አብ በሪኽ ዜቐምጦ እምብአር በቕሓ ዚኸድኖ ወይ ከአ አብ ትሕቲ ዓራት ዜንብሮ ሓደ እኳ የልቦን። አብ ቀንዲ አትኩሮ ክውሃቦ ዝግብእ ንክርስትያናዊ ሕይወት ይጸቅጥ። ክርስትና ብባህሪኡ ክርአ ዘለዎ እዩ። ክርስትና አብ ቅድሚ ዓለም ከይነርእዩ ብቐሊል ምኽንያታት ዝኾኑና ክንረክብ ንኽእል። ዳርጋ አብ ኩልና ካብ ካልአት ከይንፍለ ዝበል ፍርሒ አሎና። ዓለም ከአ ምስቲ ናታ ዘይከይድ ክተሳድድ እያ እትርከብ። ኩሎም ክርስትያን ብዘይ ሕፍረት እምነቶም ኽገልጹ ይግባእ።

2. ጉ 17 ምኽንያቱ ዘይግሃድ ሕቡእ ዘይፍለጥን ናብ ግልጺ ዘይወጽእን ሥወር ከቶ የልቦን አብዚ ኽይተገልጸ ዝተርፍ ከምዘየለ ይነግር። ንሕና ካብ ሰለስተ ዓይነት ሰባት ኢና ምስጥርና እንሓብእ።

ሀ. አብ ገለ እዋን ንነገራት ካብ ገዛእ ርእስና ክንሓብእ ንፍትን። ካብ ሳዕበናት ናይ ገለ ነገራት ዓይንና ንዓጹ እናረአና ከምዘይ ረአና እና ሰማዕና ከምዘይ ሰማዕና ኮና ነቲ እንደልዮ ጥራሕ ክንገብር ንደሊ። እዚ ኸአ ሳዕበን ናይ ነገራት ጽቡቕ ገርና ንፈልጥ ኢና። ንአብነት ንናይ ገለ ሕማማት ምልክታት ከም ዘሎና እናረአና ንኽሕዶ። ሱቕ ኢልና ክሳብ ዝዓበየ ዕንወትን ሳዕበንን ዘምጽአልና ንጽብ።

ለ. አብ ገለ እዋን ካብ ነድሕድና ክንሓብእ ንፍትን። ነገራት ዝወጽኡሉ መገዲ አሎ። ምስጢር ዝሓዘ ሰብ ሕማም አልኦ። ርእስ ምእትምማን ዘለዎ ሰብ ዝሓብእ የብሉን። ከም ዝበሃል ሓደ አርትተክት ንጥላቶ ዝተባህለ ፍላጎፋ ከምዚ ኢልዎ ሓደ ገዛ ክሰርሓሉ ነፍሲ ወከፍ ክፍሊ ካብ ዓይኒ ህዝቢ ዝተኸወለ ክኸውን እዩ ኢሉ አቕሪብሉ። ጥላቶ ኸአ ዕጽፊ ገንዘብ ገረ ክህበካ እየ ገዛ አብ ነፍሲ ወከፍ ክፍሊ ናይ ኩሎም ሰባት ዓይኒ ክርእዩ ዝኽእል እንተ ገበርካለይ ኢልዎ ይብሃል። እዚ ዝኸው ከምዚ ኢልና ክንዛረብ ምሉእ እምነት እንተ አሎና እዩ።

ሐ. አብ ገለ እዋን ንነገራት ካብ አምላኽ ክንሓብእ ንፍትን ኢና። ወላ ሓደ እኳ ነዚ ክፍትኖ ዘይፈተነ የለን። አብ ዘፍጥ 16፡13 ዘሎ ኩሉ ጊዜ አብ ቅድሚ ዓይንና ገርና

ክንጉዓዝ የግባእ፣ ዚርኢ አምላኽ፣ ካብ አምላኽ ክኸወል ዝኸእል የለን ግን ንሕና ነዚ ንዝንግዖ።

3. ጉ 18 ንዘለዎ ክወሃቦ እዩ፣ ነቲ ዘይብሉ ግና እታ ዘላቶ እትመስሎ እኳ ኹብኡ ኸትውሰድ እያ እሞ ከመይ ጌርኩም ከም እትሰምዑ ተጠንቀቑ። እዚ ብዛዕባ ሓበራዊ ሕጊ እዩ ዝዛረብ ማለት እቶም ዘልኦም ዝያዳ ክውሃቦም እዩ፣ እቶም ዘይብሎም ግና ነታ ዘላቶም እውን ክሕደጉ እዮም። እቶም ብግዳማዊት ኣካል ብቕዓት ዘለዎምን ንርእሶም ዝሕልዉን ንዝግበዩ ጻዕሪ ስንድዋት እዮም። ንገዛእ ርእሶም ኣትሪሮም ዘይሕዙ ነቲ ዘለዎም ክእለት እውን ከጥፍኡ እዮም። መጠን ዝተመሃርናሉ መጠኑ ክንምሃር ንደሊ። ግን ትምህርቲ እንተ ኣበና ነቲ ዘሎና ፍልጠት እውን ክነጥፍእ ኢና። እዚ እዩ ብኻልእ ኣዘራርባ ብሕይወት ደው ዝበለ የለን ዝብል። ኩሉ ጊዜ ወይ ንቕድሚት ወይ ንድሕሪት ኢና እንኸይድ። እቶም ዝደልዩ ኩሉ ጊዜ ክረኽቡ እዮም። እቶም ካብ ምድላይ ዘቋረጹ ግን ወላ ነቲ ዘለዎም ከጥፍኡ እዮም።

መልእኽቲ ወንጌል ኣብ ውሽጥኻ ጥራሕ ሒዝካዮ እትነብር ኣይ ኮነን ክንገር ክምስከር ዘለዎ እዩ። ነዚ ኸገልጸልና ኢሉ ኣብ ቅድሚ ሰብ ንዝተኣመነኒ ኹሉ ኣነ ኸእ ኣብ ቅድሚ እቲ ኣብ ሰማያት ዘሎ ኣቦ ክእመኖ እዩ፣ ኣብ ቅድሚ ሰብ ንዝኸሓደኒ ግን ኣነ ድማ ኣብ ቅድሚ እቲ ኣብ ሰማያት ዘሎ ኣቦይ ክኸሕዶ እየ (ማቴ 32-22) ይብለና።

እምነትና ሕቡእ ምስጢራዊ ኣይኮነን ማለት ወንጌል ኣብ ላዕሊ ኣብ ልዕሊ ናሕሲ ኮንካ ዓው ኢልካ ዝሰበኽ እዩ። እቲ እንኣምኖን እንብሎን ሓቂ እንተ ኾነ ኸግለጽ እዩ። ኢየሱስ ንኹልና ኣብ ምሉእ ዓለም ከድና ቃል ወንጌል ክንሰብኽ ይደልየና። ግን ንርእሰና ዘይንፈልጦ ዘይንነብሮ እንተ ኾና ክነግር ክንሰብኽ ኣይክኣልን እዩ።

ኣብ ሕይወትና ቃል አምላኽ ክገባ ነቲ ገፈል መፈልን እሾኽን ጥራሕ ኣይ ኮናን ካብ ሕይወትና ክነጸሪ ዘሎና፣ ካብ ንቕጽ ምዃን እውን ጥራሕ ኣይ ኮነን ክነጸሪ ዘሎና ማለት ንትምህርቱ ካብ ምስማዕ ልብና ካብ ምትራርገን ደረቕ ምዃንን ደው ክንብል ኣሎና። ከምኡ ንምስማዕ ቃል አምላኽ ርግጸኛታት ኮና ብላዕሊ ላዕሊ ክንሰምዖ እኹል ኣይኮነን።

ክርስቶስ ነዚ ከረድኣና ኢሉ ምስላ መብራህቲ ነጊሩና። ኢየሱስ ብርሃን ዓለም ከም ዝኾነ ንፈልጥ፣ ተኸተልቱ ኩልና ኣብ ዓለም ብርሃን ክንከውን ይደልየና። ዓለም ኣብ ጸላም ከይትነብር እነብርሃ ነፍሲ ወከፍና ኢና። ሓደ ክርስትያን ዘይበርህ እንተ ኾነ ንገዛእ ርእሱ እዩ ኣብ ዝጻረር መገዲ ዝርከብ። መብዝሕትና ንእምነትና ኣብ ውሽጥና ክንሕዞ ዝደፍእ ዝንባሌ ኣሎና እዚ ግን ንእምነትና ይቐትሎ።

ንቃል አምላኽ ብግቡእ እንተ ሰማዕና ኣብ ልብና እንተ ኣሕደርናዮ ሕይወትና ብብርሃን ክኹላዕ ይጅምር። ኣብ ገለ እዋን ጸልማት ጎልቢብና ዝነበረ ብርሃን ክውላዕ ይጅምር። ከምቲ ኣብ ኦሪት ዘፍጥረት እንረኽቦ እግዚአብሔር ብርሃን ይኹን ምስ በለ ብርሃን ዝኾነ ንትምህርቲ ጎይታ ኣብ ሕይወትና ክኣቱ ምስ ኣፍቀድና ሓዲስ መብራህቲ ኣብ ውሽጥና ይፍጠር።

ሰባት ንቃል አምላኽ ምስ ፈተውን ክርድኡ ምስ ጀመሩን ብብርሃን ይምልኡ እሞ ንኸልኣት ብርሃን ይኹኑ። ንወንጌል ኣብ ሕይወቶም ዝነብርዎ ኣብኦም ብርሃን ክትርኢ ትኸእል። ብኣንጻሩ ንቃል ወንጌል ዘይሰምዕዎ ኣብ ሕይወቶም ዘሎ ጸልማት ክትርእዩ ይክኣል። ብርሃን ወንጌል ዝጎደሎ ኣእምሮ ኣብ ክፍኣትን ኃጢአትን ክኣቱ ቀሊል እዩ ሕልንኡ ኣዕሪቡ ኣብ ዝተፈላለየ ናይ ጭካኔን ክፍኣትን ሕይወት ኣትዩ ንሕይወት ካልኣት እውን የዕኑ። ስለዚ ብርሃን ክርስቶ ኣብ ልብና ክኣቱ ክነፍቅደሉ ኣሎና።

ንመብራህቲ ኣብሪሁ ኣብ በሪኽ ዜቐምጦ እምበር በቕሓ ዚኸድኖ ወይ ከአ ኣብ ትሕቲ ዓራት ዜንብሮ ሓደ እኳ የልቦን። እቶም ብብርሃን ወንጌል ዝመልኡ ነቲ ኣብኦም ዘሎ ብርሃን ከፍልጥዎ ክነግርዎ ትሑዛት እዮም። ኣምላኽ ክነፍሪ ኢሉ ጸግኡን ሓይሉን ዓዲሉና ስለዚ ክንምስክር ክነግር ትሑዛት ኢና። ክርስትና ክትዓቕሮ ዝውሃብ ጸጋ ኣይ ኮነንን ነፍሲ ወከፍና ከከምዓቕምና ክነፍሪ ይደልየና። ካብቲ ዝሃብኩኻ/ኺ እንታይ ኣፍሪኻ/ኺ ዝብል ሕቶ ክቐርበና እዩ።

ክርስቶስ ንስኻትኩም ብርሃን ዓለም ኢኹም ክብለና እንከሎ ነቲ ብጸጋ ጥምቀት ዝተቐበልናዮ ብርሃን ኩሉ ጊዜ ኣብሪህና ክነብር እዩ ድላይ ኣምላኽ። እዚ ኸአ ኣብ ግላውን ሓበራውን ሕይወትና ብእንገብሮ እንዛረቦ ኩሉ እንገብሮ ንእምነትና ዝገልጽ ክኸውን እንከሎ ሽዑ ሰባት ኣባና ንክርስቶስ ክርእዩ ይኽእሉ።

ንሰባት ኣብ እምነት ብሓይሊ ከም ዝመጽኡ ምግባር ቅኑዕ ኣይ ኮነን ወላ እኳ ዝክእል እንተ ኾነ። ኣብ 1984-85 ብርቱዕ ጥመት ኣብ ሃገርና ኣብ ዝነበረሉ ካቶሊካዊት ቤተ ክርስትያን ንብዙሓት ኣድሒና። በቲ ዝውሃብ ዝነበረ ረድኣት ብዙሓት ኣስላም ተዋህዶ ኣብ ካቶሊካዊ እምነት ክኣትዉ ይሓቱ ነሮም ቤተ ክርስትያን ግን ተረዲእዎም እምበር በቲ ዝውሃብዎ ረድኣት ተለዓዒሎም ክኣትዉ ተፍቅድ ኣይነበረትን። ቤተ ክርስትያን ትምህርቲ ወንጌል ኣብ ሕይወት ሕብረተ ሰብን ውልቀሰባትን ዝዓበየ ሓጎስ ከምዘምጽእ ተስተምህረና። ሓደ ካብቲ ትምህርቲ ወንጌል ከምዘሰፍሕ ዝገብር እንነብሮ ሕይወት እዩ። እንብሎን እንገብሮን ሓደ ክኸውን እንከሎ ሽዑ ሰባት ኣባና ብርሃን ወንጌል በሪሁ ይርእዩ።

ኢየሱስ ኣብ ትምህርቱ ከመይ ጌርኩም ከም እትሰምዑ ተጠንቀቁ ይብለና። ምስማዕና እንርዳእ፣ እንቐበል፣ ምስ ርእስና እነወሃድን ኣብ ግብሪ እነውዕልን ክንከውን ኣሎና። ነቲ ዝሰማዕናዮን ኣብ ሕይወትና ኣወሃሂድና ሒዝናዮ ዘሎና ኣብ ካልኣት ክመሓላለፍ ኣለዎ። እንተ ዘይኮነ ይመወት እዩ። ግን ንዘለዎ ኪወሃቦ እዩ ነቲ ዘይብሉ ግን (ምኽንያቱ ብግቡእ ስለ ዘይሰምዐን ብግቡእ ኣብ ውሽቱ ስለ ዘየእተዎን) እታ ዘላቶ እትመስሎ እኳ ኻብኡ ክትውሰድ እያ።

ክርስትያን ምዃን ማለት ኣብ ሓደ ደረጃ በጺሕካ ኣብኡ ደው እትብሎ ኣይኮነን። ዕለት ዕለት እና ዓበኻን ተመሓየሽካን እትኸዶ እዩ። ኣብ ዘሎኻዮ ደው ምባል ንድሕሪት ገጽካ ምኻድ እዩ። መብራህትና ክበርህ ዝኸድኖ ዝኸውሎ ከይርከብ ምጥንቃቕ ከም ዘድልየና ነጊሩና። ኣብ ዕለታዊ ሕይወትና ንመብራህትና ዝኸድኑ ዝኸውሉ ፈተናታት ከምኡ ባዕልና እንፈጥሮም ዓገቲ ነገራት ኣለዉ ስለዚ ምብርባር የድልየና።

ኣብ እምነትና ኩልና ብርሃን ክንከውን እዩ ዝድለ እምበር ገለ እንተ በርሁ ይኣክል ዝብሃል ኣይኮነን። ኣብ ኣዘራርባና ነቲ ኣምላኽ ምስ ኣብርሃም ቅድሚ ንሰዶምን ጎሞራን ምጥፍኡ ገለ ጻድቃን እንተ ተረኽቡ ምምሓርካዶ ዝብል ርድኢት ኣብዚ እዋና ገለ ጻድቃን ብእምነቶም ንፉዓት እንተ ተረኽቡ እኹል ኮይኑ ዝሰምዓና ኣሎና እዚ ግን ሓጋዚ ኣይ ኮነን ነፍሲ ወከፍና ኢና ክነብርህ ዘሎና።

ዓለምና ሎሚ ብርሃን ሕልና የድልያ ኣሎ፣ ዝምስክሩ ዝነግሩ ዓው ኢሎም ንሓቂ ዝዛረቡ የድልዩዎ ኣለዉ። ብርሃን እምነት ዝጎደሎ ሕይወት ክቐትልን ክዘርግን እዩ ዝርከብ ስለዚ መስከርቲ ብርሃን የድልዩ ኣለዉ። ክርስቶስ ከይጽልምተና ኢሉ ኣነ ብርሃን ዓለም እየ ኢሉና እዩ፣ ስለዚ መብራህትኻ/ኺ ኣበሎ ክንብህሃል ግንቡእና እዩ።

እቲ ዝኸበደ ኣጸጊሙ ዘሎ ሰብ ሕልንኡ ክፉእ ኸገብር ክብል ወላ ሓንቲ ዘይስምዖ ዘይፈርሕ ኮይኑ ብኣንጻሩ ክፉእ ብምግባሩ ዓወቱ ዘረጋገጸ ኮይኑ ተሰሚዕዎ ጓይላ ስቓይ ዝብትን ውሑድ

አይኮነን። አንታ/ቲ እግዚአብሔር ፍራሕ እንተ በልካዮ ዝያዳ ይንድርን ይሓርቕን እዚ ኣብ ኩሉ ሕይወት ሰባት ዝርአ እዩ። ኣብዚ ኢና እምብኣር ክነብርህ ዝድለ ዘሎ።

ከምቲ ክርስቶስ ዝደልዮ ክንበርህ እንታይ ንግበር፡

1. ምስ ኣምላኽ ድልዱል ርክብ ክህልወና ይግባእ። ኣምላኽ እዩ ምንጩ ብርሃና ስለዚ ክንፈልጦ መገዱ ሕጉ ሒዝና ክንጉዳዝ ኣሎና። ኣብ ሓይሊ መብራህቲ ብርሃን ክህሉ ክንውልዎ ኣሎና ምስቲ ቀንዲ መስመር ክራኹብ ኣለዎ እንተ ዘይኮነ ክበርህ ኣይክእልን እዩ። ምስ ኣምላኽ ርክብ እንተ ዘይብልና ክንበርህ ኣይንኸእልን ኢና።
2. ዕለት ዕለት እኹል ዘይቲ ክህልወና ይግባእ። ኩሉ ጊዜ ዝተሰናዶና ካብ ኃጢአት ዝርሓቕና ንምጽኣት ጎይታና ነቂሕና እንጽበ ክንከውን ኣሎና (ማቴ 25: 1-14)።
3. ንብርሃና ካብ ዘጥፍኡ ኣባያት ክንርሕቕ ኣሎና። ንርእሰኻን ንኻልኦትን ብርሃን ክይትኸውን ዝግግቱ ሓይልታት ስለ ዘለዉ ነቂሕና ክንሕሉ ክንከላኸል ኣሎና። ኣብዚ ዝግበዩ መሳርያና ጸሎት እዩ። ጸሎት ዝገብር ኣብኡ ኣምላኽ ኣሎ።

እምብኣር ንክርስቶስ ብርሃኑ ኣብ ኩሉ ክንዝርግሕ ብርሃንካ ሃበና ንበሎ። ንማርያም ኣደ ብርሃን ሎሚ እውን ኣብ ብርሃን ወድኺ ክንሳተፍ ሓግዝና ንበላ።

ኦ ኣምላኽይ ንስኻ እትደልዮ ብርሃን ንክኸውን ብርሃንካ ሓበኒ።

ኣባ ንጉሠ ፍሥሓ